



ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ

ក្រសួងរៀបចំដែនដី នគរូបនីយកម្ម និង សំណង់

លេខ : ០៤១..... ជនស/អសក

រាជធានីភ្នំពេញ, ថ្ងៃទី ២៦ ខែ កក្កដា ឆ្នាំ ២០១២

សេចក្តីណែនាំ  
ស្តីពី

ការចុះបញ្ជីក្បាលដីទំនាស់ ដែលត្រូវបានដោះស្រាយចប់ជាស្ថាពររួចហើយ

អនុលោមតាមច្បាប់ភូមិបាលឆ្នាំ២០០១ ប្តង់ស៊ុរិយោដី និងសៀវភៅគោលបញ្ជីដីធ្លី ត្រូវបានចាត់ទុកថា មានតម្លៃត្រឹមត្រូវ តាមច្បាប់ និងមានអានុភាពច្បាស់លាស់ ។ ចំពោះក្បាលដីទំនាស់ ពុំអាចធ្វើការចុះបញ្ជី និងចេញប័ណ្ណជូនបានឡើយ ប៉ុន្តែតាម ការអនុវត្តជាក់ស្តែងក្នុងរយៈកាលកន្លងមក ក្រសួងរៀបចំដែនដី នគរូបនីយកម្ម និងសំណង់ បានកត់សំគាល់ឃើញថា មានក្បាលដី ទំនាស់មួយចំនួន ត្រូវបានបញ្ចូលទិន្នន័យក្នុងកំព្យូទ័រ និងសៀវភៅគោលបញ្ជីដីធ្លី ដូចក្បាលដីគ្មានទំនាស់ដែរ ដោយគ្រាន់តែ មូលដ្ឋានទិន្នន័យក្នុងកំព្យូទ័រ មានបញ្ជាក់ថា ជាក្បាលដីទំនាស់ ហើយពុំត្រូវបានបោះពុម្ពវិញ្ញាបនបត្រសំគាល់ម្ចាស់អចលនវត្ថុ ឱ្យប្រើប្រាស់ ។ ស្ថានភាពទំនាស់លើក្បាលដីនីមួយៗ មានលក្ខណៈខុសៗគ្នា ជាអាទិ៍ ក្បាលដីខ្លះ មានទំនាស់អំពីព្រំដី ក្បាលដីខ្លះ មានទំនាស់អំពីសិទ្ធិលើក្បាលដី ហើយទំនាស់ខ្លះ កើតមានក្នុងពេលបំពេញការងារវាល (កំណត់ព្រំ វាស់វែង និងបំពេញទម្រង់ បែបបទនៃការប្រមូលទិន្នន័យក្បាលដី) ដែលទិន្នន័យក្បាលដី មិនទាន់ត្រូវបានបញ្ចូលក្នុងកំព្យូទ័រ និងសៀវភៅគោលបញ្ជីដីធ្លីនៅឡើយ និងទំនាស់ខ្លះទៀត កើតមាននៅពេលបិទផ្សាយជាសាធារណៈនូវឯកសារនៃការវិនិច្ឆ័យ ដែលទិន្នន័យក្បាលដីត្រូវបានបញ្ចូលក្នុង កំព្យូទ័រ និងបញ្ជីឈ្មោះម្ចាស់ដីរួច ហើយនៅពេលដោះស្រាយទំនាស់ចប់ជាស្ថាពរ អាចត្រូវបានតុលាការ ឬអាជ្ញាធរមានសមត្ថកិច្ច ដោះស្រាយទំនាស់ សម្រេច ឬភាគីទំនាស់ព្រមព្រៀង កែប្រែអត្តសញ្ញាណក្បាលដី ឬអត្តសញ្ញាណម្ចាស់ដី ឬសិទ្ធិលើក្បាលដី ខុសពីទិន្នន័យដែលបានបញ្ចូលក្នុងកំព្យូទ័រ ឬដែលបានកត់ត្រាចូលក្នុងបញ្ជីឈ្មោះម្ចាស់ដី និងសៀវភៅគោលបញ្ជីដីធ្លីរួចហើយនោះ ។

ដូចនេះ ដើម្បីអនុវត្តបានត្រឹមត្រូវតាមស្មារតីច្បាប់ និងលិខិតបទដ្ឋានគតិយុត្តជាធរមាន ហើយដើម្បីដោះស្រាយបញ្ហា ដូចបានលើកឡើងខាងលើនេះ និងចៀសវាងមានការភ័ន្តច្រឡំក្នុងការផ្តល់ព័ត៌មានដីធ្លីដល់សាធារណជន ក្រសួងរៀបចំដែនដី នគរូបនីយកម្ម និងសំណង់ ធ្វើការណែនាំដល់មន្ទីររៀបចំដែនដី នគរូបនីយកម្ម សំណង់ និងស៊ុរិយោដី រាជធានី-ខេត្ត ដែលអនុវត្ត ការចុះបញ្ជីដីមានលក្ខណៈជាប្រព័ន្ធ ដូចខាងក្រោម :

១. រាល់ក្បាលដីទំនាស់ដែលមិនអាចដោះស្រាយបាន នៅពេលបញ្ចប់ការបិទផ្សាយជាសាធារណៈនូវឯកសារនៃការវិនិច្ឆ័យ មន្ទីរត្រូវបញ្ឈប់លែងឱ្យបញ្ចូលទិន្នន័យក្បាលដីទំនាស់នោះ ចូលក្នុងសៀវភៅគោលបញ្ជីដីធ្លី តទៅទៀត ។

២. ចំពោះក្បាលដីទំនាស់ ដែលបានបញ្ចូលទិន្នន័យក្នុងកំព្យូទ័រ និងសៀវភៅគោលបញ្ជីដីធ្លី ក្នុងពេលកន្លងរួចហើយ មន្ទីរត្រូវសរសេរនៅលើសន្លឹកសៀវភៅគោលបញ្ជីដីធ្លី នៃក្បាលដីទំនាស់នោះ ត្រង់ខ្ទង់សេចក្តីផ្សេងៗ ថា " ក្បាលដីទំនាស់ " ជា ទឹកក្រហម រួចបោះត្រាលេខាធិការ ជាទឹកខៀវ ហើយចុះកាលបរិច្ឆេទ និងចុះហត្ថលេខាបំព្រញ ជាទឹកខ្មៅ ឬខៀវ ( គំរូលេខ១ ) ។

